

عصر کا اُصلیٰ وقت



حضور فیض ملت مفسر اعظم پاکستان
حضرت علامہ الحافظ ابو صالح مفتی

تصنیف لطیف

محمد فیض احمد اویسی رضوی



Visit Owaisi Books

www.faizahmedowaisi.com

بِسْمِ اللَّهِ الرَّحْمَنِ الرَّحِيمِ
الْحَمْدُ لِلَّهِ وَحْدَهُ، وَالصَّلَاةُ وَالسَّلَامُ عَلَى مَنْ لَا نَبِيَّ بَعْدَهُ

پیش لفظ

نماز ایک اہم فریضہ ہے بالخصوص نماز عصر جس کے لئے اللہ تعالیٰ نے یوں تاکید فرمائی ہے:

حِفْظُوا عَلَى الصَّلَوَاتِ وَالصَّلَاةِ الْوُسْطَى (ترجمہ: تمام نمازوں کی پابندی کرو اور خصوصاً درمیانی نماز کی)

"اَنُوَسْطَى" سے جمہور کے نزدیک نماز عصر ہے اس لئے شیطان ابلیس نے صرف اسی نماز کے وقت اسلامی فرقوں میں گڑبڑ کرائی ہے۔

احناف کے نزدیک امام ابو حنیفہ رضی اللہ عنہ کے فتویٰ پر مشکیٰ (یعنی سایہ اصلی کا دو گنا ہونے) کے بعد نماز عصر کا وقت شروع ہوتا ہے۔ دوسرے ائمہ کے نزدیک مثل اول (یعنی سایہ اصلی کا ایک مثل ہونے) کے بعد اس کا وقت شروع ہوتا ہے۔ بد مذہب مثلاً خوارج اور نجدی اور وہابی نے اس وقت کو نہ صرف ترجیح بلکہ اسی کو گویا لازم قرار دیا۔

بعض دیوبندی بھی اسی مسلک کو اچھا سمجھتے ہیں اور اسکے آخری وقت کے متعلق بھی اختلاف پٹا ہوا۔ امام احمد رضا محدث بریلوی قدس سرہ نے حنفیت کی ترجمانی کرتے ہوئے امام ابو حنیفہ رضی اللہ عنہ کے مذہب پر فتاویٰ رضویہ میں دلائل کے انبار لگا دیئے۔ فقیر نے ان کے فتاویٰ کو معمولی ترمیم کر کے یہ پیشکش کی ہے اہل اسلام سے اپیل ہے کہ تحقیق رضوی سے استفادہ کر کے حق مذہب احناف پر عمل کریں۔ وَمَا عَلَيْنَا إِلَّا الْبَلَاغُ

فقط والسلام

محمد فیض احمد ایسی رضوی غفرلہ

بہاول پور، پاکستان

۲۴ شعبان ۱۴۲۲ھ

بِسْمِ اللَّهِ الرَّحْمَنِ الرَّحِيمِ
نَحْمَدُهُ وَنُصَلِّي وَنُسَلِّمُ عَلَى رَسُولِهِ الْكَرِيمِ

آج کل حرمین طہیین میں نجدی حکومت کی طرف سے ائمہ نمازیں ایسے اوقات میں پڑھاتے ہیں، جو اگر نماز میں احناف کے اصول پر، اوقاتِ مستحسنہ (پسندیدہ اوقات) پر نہیں ہو رہی ہیں، بالخصوص عصر کی نماز تو ہوتی ہی نہیں، کہ یہ لوگ مثلِ اوّل (سورج کے سائے کے برابر سائے) کے بعد نماز عصر پڑھا دیتے ہیں۔ ہمیں ان سے سروکار نہیں، کہ وہ نجدی جو ہوئے، ان کے پیچھے سرے سے نماز ہوتی ہی نہیں۔ تفصیل دیکھئے فقیر کا رسالہ **امام حرم اور ہم**، لیکن افسوس ان خوشامدی حنفی مولویوں پر ہے، کہ محض نجدیوں کو خوش کرنے کے لئے فتاویٰ مرتب کر دیئے، کہ عصر کا وقت مثلِ اوّل کے بعد، حنفیوں کے نزدیک **مرئج** (زیادہ رائج) و **مفتی** بہ (فتویٰ دیا جانے والا قول) ہے۔ فتاویٰ میں صاحبین کے مذہب کی عبارات، کتبِ احناف سے بھر مار کر دی، اور ساتھ ہی یہ ظلم کہ امام ابو حنیفہ رضی اللہ عنہ نے دو مثل والے قول سے رجوع کر کے صاحبین سے اتفاق فرمایا۔ **(إِنَّا لِلَّهِ وَإِنَّا إِلَيْهِ رَاجِعُونَ)**

فقیر یہ رسالہ، امام احمد رضا محدث بریلوی قدس سرہ کے **فتاویٰ رضویہ** سے آسان طریقہ سے تیار کر کے، عوام احناف سے اپیل کرتا ہے، کہ اگر نجدی ائمہ کے دیکھا دیکھی، یا ان حنفی خوشامدی مولویوں کے فتوے پر عمل کیا، تو قیامت میں اس نماز عصر کی باز پرس (سخت سوال جواب) ہوگی۔

"وَمَا عَلَيْنَا إِلَّا الْبَلَاغُ"

امام احمد رضا قدس سرہ نے فرمایا: حضرت سیدنا امام اعظم رضی اللہ تعالیٰ عنہ کے نزدیک، جب سایہ، ظلِ اصلی (اصل سائے) کے علاوہ دو مثل (دو گنا سایہ) نہ ہو جائے، وقتِ عصر نہیں آتا۔ اور صاحبین کے نزدیک ایک ہی مثل کے بعد آجاتا ہے۔ اگرچہ بعض کتبِ فتاویٰ وغیرہ، تصانیف بعض متاخرین (بعد کے علماء کی تصنیفات) مثل **در مختار** وغیرہ، دو مثل کے مقابل قولِ صاحبین کو **مرئج** (زیادہ مضبوط) بتاتے ہیں، مگر قولِ امام ہی احوط (زیادہ محتاط)، واضح، اور از روئے دلیل **ارح** (زیادہ رائج و مضبوط) ہے۔ عموماً متونِ مذہب (مذہب کے بنیادی متون) قولِ امام پر جزم (یقین) کیے ہیں، اور ائمہ اجلہ شارحین (بزرگ شارح علماء) نے اسے مرضی (پسندیدہ) و مختار (مختار) رکھا، اور اکابر ائمہ ترجیح و افتا (فتویٰ دینے والے بڑے اماموں) بلکہ جمہور (اکثریتی) پیشوایانِ مذہب نے اس کی تصحیح (صحیح قرار دینا) کی۔

(۱) امام ملک العلماء ابو بکر مسعود نے **بدائع** اور (۲) امام سرخسی نے **محیط** میں فرمایا: **هو الصحيح (یہ صحیح ہے)**۔ (۳) امام اجل قاضی خان نے اس کو تقدیم دی اور وہ اسی کو تقدیم دیتے ہیں جو **أَظْهَرُ مِنْ حَيْثُ الدَّرَايَةِ، وَأَشْهَرُ مِنْ حَيْثُ الرَّوَايَةِ، كَمَا نَصَّ عَلَيْهِ فِي خُطْبَةِ الْخَانِيَةِ** (۱) اور وہی قول معتمد ہوتا ہے **كما في الطحطاوي والشامي**۔ (جیسا کہ طحطاوی اور شامی میں ہے)۔ یوں ہی (۴) امام طاہر بخاری نے خلاصہ میں اسے تقدیم دی۔ (۵) امام اجل برہان الدین صاحب ہدایہ نے ہدایہ اور (۶) امام اجل ابوالبرکات نسفی نے کافی اور (۷) امام زلیعی نے **تبيين الحقائق** میں اس کی دلیل **مرئج** رکھی۔ (۸) امام اجل محبوبی نے اسی کو اختیار فرمایا۔

(۱) "علم وفہم کے لحاظ سے زیادہ واضح (دلائل کے اعتبار سے قوی تر) ہے، اور روایت کے لحاظ سے زیادہ مشہور (نقل و رواج میں زیادہ معروف) ہے، جیسا کہ فتاویٰ خانہ کی تمہید میں اس پر صراحت کی گئی ہے۔" (س رضا)

(۹) امام صدر الشریعہ نے اس پر اعتماد کیا وہ چند متاخرین **أَعْنَى** (میری مراد) مصنفین برہان و فیض و در مختار ان اکابر میں ایک کی بھی جلالت شان کو نہیں پہنچتے۔

(۱۰) فتاویٰ غیاثیہ و (۱۱) جواہر اخلاطی میں فرمایا: **هو المختار** (یہی مختار ہے)۔ (۱۲) علامہ قاسم نے تصحیح قدوری میں اس کی تحقیق کی۔ (۱۳) امام سمعانی نے خزانۃ

المفتین میں اسی پر اقتصار فرمایا قول خلاف کا نام بھی نہ لیا۔ (۱۴) امام محمود عینی نے اس کی تائید فرمائی (۱۵) ملتقى البحر میں اسی کو مقدم رکھا اور وہ اسی کو تقدیم دیتے ہیں جو ارجح ہو **كَمَا ذَكَرَ فِي خُطْبَتِهِ** (جیسا کہ اس کا خطبہ میں ذکر کیا گیا ہے)۔ اور وہی مختار للفتویٰ ہوتا ہے **كما في شرح مجمع الانهار** (جیسا کہ اس کی شرح مجمع الانہار میں

ہے)۔ (۱۶) مراقی الفلاح میں ہے: **هُوَ الصَّحِيحُ، وَعَلَيْهِ جُلُّ الْمَشَائِخِ وَ الْمُتُونِ** (یہی صحیح ہے اور اسی پر جمہور مشائخ و متون مذاہب ہیں)۔ (۱۷) طحطاوی علی المراقی میں ہے: **صَحَّحَهُ جُمْهُورُ أَهْلِ الْمَذْهَبِ** (جمہور ائمہ مذہب نے اس کی تصحیح فرمائی)۔ (۱۸) نفایہ میں روایت خلاف کی تضعیف فرمائی۔ (۱۹) شرح المسحح للمصنف میں ہے:

إِنَّهُ الْمَذْهَبُ، وَ اخْتَارَهُ أَصْحَابُ الْمُتُونِ، وَ ارْتَضَاهُ الشَّارِحُونَ۔ (مذہب یہی ہے اور اسی کو اصحاب متون نے اختیار فرمایا اور اسی کو شارحین نے مرضی و پسندیدہ رکھا)۔ (۲۰)

ینایع و (۲۱) عالمگیری میں ہے: **هُوَ الصَّحِيحُ** (یہی صحیح ہے)۔ (۲۲) جامع الرموز میں اس کو مفتی بہ بتایا۔ (۲۳) سراج المنیر میں ہے: **عَلَى قَوْلِهِ الْفُتْيَا** (امام ہی کے

قول پر فتویٰ ہے)۔ (۲۴) بحر الرائق پھر (۲۵) رد المحتار میں ہے قول امام سے عدول کی اجازت نہیں۔^(۲)

مذہب ابوحنیفہ کی حدیث: صحیح بخاری شریف کی حدیث "بَابُ الْأَذَانِ لِلْمَسَافِرِ" میں ہے کہ ابوذر رضی اللہ تعالیٰ عنہ نے فرمایا:

"ہم ایک سفر میں نبی ﷺ کے ہمراہ رکابِ اقدس (سواری نبوی ﷺ) تھے۔ مؤذن نے اذان دینی چاہی، فرمایا: **أَبْرِدْ** (ٹھنڈا کر یعنی وقت ظہر کو تاخیر سے پڑھ)، وقت ٹھنڈا

کر۔ دیر کے بعد مؤذن نے سہ بارہ اذان کا ارادہ کیا، فرمایا: **أَبْرِدْ**، وقت ٹھنڈا کر۔ اور یوں ہی تاخیر کا حکم فرماتے رہے **حَتَّى سَاوَى الظِّلِّ التَّلَالِ** (یعنی یہاں تک

کہ سایہ ٹیلوں کے برابر ہو گیا)، اُس وقت اذان کی اجازت فرمائی اور ارشاد فرمایا: گرمی کی شدت جہنم کی سانس سے ہے، تو جب گرمی سخت ہو، ظہر ٹھنڈے وقت پڑھو"۔

فائدہ: مشاہدہ (آنکھوں سے دیکھا ہوا تجربہ)، شاہد (گواہ) اور قواعد علم ہیأت (فلکیات کے اصول و ضوابط) گواہ اور خود ائمہ شافعیہ کی تصریحات (واضح بیانات) ہیں کہ دوپہر کو ٹیلوں کا سایہ ہوتا ہی نہیں، معدوم محض (بالکل نہ ہونے والا) ہوتا ہے، خصوصاً اقلیم ثانی (زمین کے دوسرے خطے میں) میں، جس میں حریمین طیبین اور اُن کے بلاد (علاقہ) ہیں۔

امام نووی شافعی و امام قسطلانی شافعی نے فرمایا: ٹیلے، زمین پر نصب کی ہوئی اشیاء کی مانند نہیں بلکہ زمین پر پھیلے ہوئے ہیں، تو زوال (سورج کے خط نصف النہار سے ڈھلنے) کے بہت زمانے کے بعد ان کا سایہ شروع ہوتا ہے۔

امام ابن اثیر جزری شافعی نے **انہایہ** میں فرمایا: اُن کا سایہ اُس وقت آغاز ہوتا ہے جب وقت ظہر کا اکثر حصہ گزر جاتا ہے۔ ظاہر ہے کہ جب آغاز اس وقت ہوگا، تو ٹیلوں کے برابر ہر گز نہ پہنچے گا مگر مثل ثانی (دو گنا سایہ) کے بھی اخیر حصہ میں۔ اُس وقت تک حضور اقدس ﷺ نے اذان نہ دینے دی، تو نماز تو یقیناً اور بھی بعد ہوئی، تو بلاشبہ مثل ثانی بھی وقت ظہر ہوا۔

اور اس حدیث کو ارادہ جمع بین الصلا تین (دو نمازوں کو اکٹھا پڑھنے کا ارادہ) پر حمل کرنا، خود اسی حدیث کے الفاظ سے باطل (باطل خیال) ہے۔ حضور ﷺ یہاں 'ابراد' (ٹھنڈا کرنے) کا حکم فرما رہے ہیں کہ نماز اپنے وقت کے ٹھنڈے حصے میں پڑھی جائے، نہ یہ کہ وقت نکال دینے کے بعد دوسری نماز کے وقت میں ادا کی جائے۔

حضور ﷺ یہاں حکم عام ارشاد فرما رہے ہیں کہ جب گرمی سخت ہو، یوں ہی وقت ٹھنڈا کرو۔ یہ نہیں فرماتے کہ جب مسافر ہو تو ظہر کو عصر سے ملا کر پڑھو۔ اور یہیں سے ظاہر ہو گیا کہ حدیث امامت جبریل علیہ السلام، جس کے بھروسے پر "برہان" و "در مختار" نے مثل اول اختیار کیا، اصلاً حجت (دلیل) نہیں ہو سکتی، کہ وہ دنیا میں سب سے پہلی حدیث اوقات ہے۔ نماز شبِ اسراء میں فرض ہوئی، اور اُسی کے دن میں وقتِ ظہر کو آکر جبریل امین علیہ الصلوٰۃ والسلام نے بیان اوقات کے لئے امامت کی۔ تو جو حدیث اُس کے خلاف ہے، وہ اُس کے بعد کی ہے اور اُس کی ناسخ (منسوخ کرنے والی) ہے۔

اور قولِ دو مثل سے امام (ابو حنیفہ) کا رجوع فرمانا ہرگز صحیح نہیں، بلکہ اس کا خلاف ثابت ہے، کہ تمام متونِ مذہب وہی نقل فرما رہے ہیں۔ اور متون ہی نقلِ مذہب کے لیے موضوع (مرجع) ہیں۔ امام محمد رحمۃ اللہ علیہ نے کتاب الاصل یعنی 'مبسوط' میں، کہ وہ کتبِ ظاہر الروایہ سے ہے، وہی قولِ امام لکھا۔ "نہایہ" میں ہے، امام سے وہی ظاہر الروایہ ہے۔ 'غایۃ البیان' میں ہے، یہی امام کا مذہب مشہور و ماخوذ ہے۔ 'محیط' میں ہے، قولِ امام سے یہی صحیح ہے۔ 'بنایہ' (شرح الہدایہ) میں ہے، امام سے یہی روایت صحیح ہے۔ 'شرح مجمع' میں ہے، مذہبِ امام یہی ہے۔ یہ تمام مضمون 'البحر' (البحر الرائق) سے لیا گیا ہے۔

ازالہ وہم: بعض نقولِ خاملہ مرجوحہ (کمزور اور غیر ترجیح یافتہ اقوال) کی بنا پر زعمِ رجوع (رجوع کا خیال) محض ناموجہ (بالکل بے بنیاد) ہے، بلکہ قولِ یک مثل (ایک سایہ ہونے پر عصر کا وقت) ہی سے رجوع ثابت ہے کہ وہ خلافِ ظاہر الروایہ (ظاہر و معتمد مذہبی روایت کے خلاف) ہے، اور جو کچھ خلافِ ظاہر الروایہ (مذہب کی ظاہر اور معتبر روایت کے خلاف) ہو، وہ مرجوحہ عنہ (چھوڑ دیا گیا) ہے، **کما فی البحر والخیرۃ وغیرہما** (جیسا کہ البحر، الخیرۃ، اور دیگر کتب میں ہے)۔

تو یہ مذہبِ مہذب (مرتب، قوی اور درست مذہب) وہ ہے جو کثیرہ مذہبِ صاحبین (صاحبین یعنی امام ابو یوسف و امام محمد کے اقوال کی کثرت) پر مرجح (زیادہ وزنی) ہو۔
۱۔ یہی مذہبِ امام (یعنی امام ابو حنیفہ کا مذہب) ہے، اور مذہبِ امامِ اعظم پر عمل واجب (فرض و لازم) ہے جب تک کہ کوئی ضرورت اُس کے خلاف پر باعث نہ ہو (یعنی کوئی شرعی یا عقلی مجبوری نہ ہو)۔

۲۔ اسی پر متونِ مذہب (حنفی فقہ کی بنیادی معتد کتابیں) ہیں، اور متون کے ہوتے ہوئے دیگر کتابیں (شرح یا حاشی) مقبول نہیں ہوتیں (یعنی ان پر ترجیح نہیں پاتی)۔

۳۔ اسی پر ائمہ شروح (شرح لکھنے والے بڑے فقہاء) ہیں، اور شروح، فتاویٰ پر مقدم (شرحیں فتاویٰ سے زیادہ قابلِ اعتماد) ہوتی ہیں۔

۴۔ آجلہ اکابر ائمہ تصحیح و فتویٰ (بڑے بڑے معتبر فتویٰ دینے والے علماء)، مثلاً امام قاضی خان، امام برہان الدین صاحب ہدایہ، امام ملک العلماء مسعود کاشانی صاحب بدائع و غیر ہم رحمہم اللہ تعالیٰ نے اس قول کی ترجیح و تصحیح (افضلیت اور درستی) فرمائی، اور ان کی جلالتِ شان و تحسین (بلند مقام اور ستائش) باعثِ ترجیح (ترجیح کا سبب) ہے۔

۵۔ جمہور مشائخِ مذہب (اکثر مشائخ و علمائے احناف) نے اس کی ترجیح و تصحیح فرمائی، اور عمل اسی پر چاہیے جس طرف اکثر مشائخ ہوں۔

۶۔ اسی میں احتیاط ہے کہ اگر مثل ثانی (دوسرے کے وقت) میں عصر پڑھی، تو ایک مذہبِ جلیل (بزرگ و معتبر فقہی قول) پر بھی فرضِ ذمہ سے ساقط نہ ہو (یعنی اگر وہ غلط بھی ہو تو نماز ادا نہ سمجھی گئی)، پڑھی بے پڑھی برابر رہی۔ اور اگر بعدِ مثل ثانی (دوسرے کے بعد) پڑھی، تو بالاتفاق صحیح اور کامل ادا ہوئی (یعنی تمام اقوال کے مطابق درست ہوئی)۔

مذہبِ صاحبین کی احادیث کا جواب: بعض صاحبان نے گمان یہ کیا کہ احادیثِ مذہبِ صاحبین (امام ابو یوسف اور امام محمد کے مذہبی موقف) میں

نقص (صریح دلیل یا قطعی عبارت) ہیں بخلاف مذہبِ امامِ اعظم رضی اللہ تعالیٰ عنہ، حالانکہ حق یہ ہے کہ صحاحِ احادیث (درجہ صحیح رکھنے والی احادیث) دونوں جانب موجود ہیں، ہرگز کوئی ثابت نہیں کر سکتا کہ مذہبِ صاحبین پر کوئی حدیث صحیح (سند کے لحاظ سے معتبر)، صریح (واضح المعنی)، سالم عن المعارض (جس کا کوئی مخالف و معارض نہ ہو)، ناطق (صاف گو اور مدلل) ہے۔ جسے دعویٰ ہو، پیش کرے اور بامدادِ روحِ پُر فتوح (روشن باطن والے کی صبح) حضرت سیدنا الامام رضی اللہ عنہ اس فقیر سے جواب لے، ان شاء اللہ تعالیٰ۔ یا تو ثابت ہو جائے گا کہ وہ حدیث جس سے مخالف نے استناد (سہارا لینا، دلیل پکڑنا) کیا، صحیح نہ تھی، یا صحیح تھی تو مذہبِ صاحبین میں صریح نہ تھی، یا یہ بھی کہی، اُس کا معارضِ صحیح (برابر کا صحیح درجہ رکھنے والا مخالف) موجود ہے۔

اور فقیر ان شاء اللہ تعالیٰ ثابت کر دے گا کہ اس تعارض (باہمی اختلاف، مقابلہ) میں احادیثِ مذہبِ صاحبین کو منسوخ (منسوخ شدہ، یعنی بعد والی دلیل سے ختم شدہ) ماننا ہی مقتضائے اصول (اصولی تقاضا) ہے، اور اگر نہ مانیں، تو بھی تعارض قائم ہو کر تساقط (دونوں دلیلوں کا گر جانا یا بے اثر ہو جانا) ہو گا، اور پھر وہی مذہبِ امام رنگِ ثبوت (ثابت ہونے کی کیفیت) پائے گا۔

کہ جب بوجہ تعارضِ مثلِ ثانی (سورج کے اصل سایہ کے برابر دو گنا سایہ) میں شک واقع ہو کہ یہ وقتِ ظہر ہے یا وقتِ عصر، اور اس سے پہلے وقتِ ظہر بالیقین (یقینی طور پر) ثابت تھا، تو شک کے سبب خارج نہ ہو گا اور وقتِ عصر بالیقین نہ تھا، تو شک کے سبب داخل نہ ہو گا۔

خلاصہ یہ کہ عند التحقیق (تحقیق کے وقت یا نتیجے کے طور پر) مثلِ ثانی میں عصر ادا ہی نہ ہو گی، بلکہ فرضِ ذمہ پر باقی رہے گا، ورنہ علی الترتیل (کم سے کم درجہ پر مان لیا جائے تو بھی) اُس وقت نماز مکروہ (ناپسندیدہ) ہونے میں تو شک نہیں، کہ جب بعض کتبِ فقہ میں اس وقت نمازِ ظہر میں کراہت گمان کی، صرف اس خیال سے کہ صاحبین کے نزدیک وقتِ قضا ہو گیا، حالانکہ فرضِ ظہر بالاجماع (تمام علماء کے اتفاق سے) ساقط ہو جائے گا اگرچہ قضا ہی سہی، تو اس وقت نمازِ عصر لا جرم (یقینی طور پر) سخت کراہت رکھے گی، کہ امام کے نزدیک ہنوز وقت ہی نہ آیا، تو فرض ہی سرے سے ساقط نہ ہو گا۔ اُدھر خلافِ صاحبین تھا، یہاں خلافِ امام، وہاں قضا و ادا میں اختلاف تھا، اور صحتِ اجماعی، دھر نفسِ صحت و بطلان (نماز کے اصل درست یا غلط ہونے) ہی میں نزاع ہے، جب وہاں کراہتِ زعم (خیال، گمان) کی گئی، تو یہ کس درجہ شدید مکروہ ہونا چاہیے؟ اور یہ تو بے شمار کتبِ ائمہ میں تصریح ہے کہ اس وقت عصر کا پڑھنا بے احتیاطی ہے، پس محتاط فی الدین (دین میں احتیاط کرنے والے) کو لازم ہے کہ اگر جانے کہ مجھے مثلِ ثانی کے بعد جماعت مل سکتی ہے، اگرچہ ایک ہی آدمی کے ساتھ، اس جماعتِ باطلہ (نادرست جماعت) یا کم از کم مکروہہ بکراہتِ شدیدہ (شدید ناپسندیدہ) میں شریک نہ ہو، بلکہ وقتِ اجماعی (تمام کے اتفاق والا وقت) پر اپنی جماعتِ صحیحہ، تطہیفہ (درست اور مکمل طور پر نرمی و ادب سے) ادا کرے، اور اگر جانے کہ پھر میرے ساتھ کوئی نہ ملے گا، تو تقلیدِ صاحبین (صاحبین کی پیروی) میں شریک جماعت ہو جائے، اور تحصیلِ صحتِ متفق علیہا (اتفاقِ طور پر صحیح نماز حاصل کرنے) و رفعِ کراہت (ناپسندیدگی کو ختم کرنے) کے لئے مثلِ ثانی کے بعد پھر اپنی تنہا ادا کرے۔ **وَاللّٰهُ تَعَالٰی اَعْلَمُ بِالصَّوَابِ** ^(۳) (فتاویٰ رضویہ صفحہ ۲۱۳ جلد ۲)

نمازِ عصر کا مستحب وقت: خوارج (اسلامی تاریخ کا ایک گمراہ فرقہ جو خلیفہ وقت کی اطاعت سے نکل گیا) صرف سیدنا علی المرتضیٰ رضی اللہ عنہ کی مخالفت سے عصر بہت پہلے پڑھ لیتے۔ نجدی چونکہ خوارج کی شاخ (ذیلی جماعت) ہیں۔ (شامی) اس لیے انہوں نے بھی بہت پہلے عصر پڑھنی ہی ہے۔ غیر مقلدین (ایسا گروہ جو کسی

(۳) (فتاویٰ رضویہ، کتاب الصلوٰۃ، باب الاوقات، نماز کے وقتوں کا بیان، 136/5، 133/5، رضافاؤنڈیشن لاہور)

لام کی تقلید نہیں کرتا) نجدیوں کے چیلے (پروکار) ہیں، وہ بھی ان کی تقلید میں مجبور ہیں۔ افسوس دیوبندی فرقہ کا ہے کہ حنفیت کے دعوے کے باوجود یہ بھی خوارج کی طرح نماز میں جلدی کرتا ہے۔

اگر یہ واقعی حنفی ہیں تو نماز عصر حنیفوں کے اصول کے مطابق پڑھیں۔ احناف کے نزدیک نماز عصر میں ابر کے دن (بدلی یا آسمان پر بادل ہونے کے دن) تو جلدی چاہیے، نہ اتنی کہ وقت سے پیشتر (پہلے) ہو جائے۔ باقی ہمیشہ اس میں تاخیر مستحب (دیر کرنا پسندیدہ عمل) ہے۔ اس واسطے اس کا نام عصر رکھا گیا **لَا تَأْتِيهَا تَعَصُرٌ** یعنی وہ نچوڑ کے وقت (سورج کی روشنی مدھم پڑنے اور دن ختم ہونے کے قریب وقت) پڑھی جاتی ہے۔

حکایت: حاکم و دارقطنی نے زیاد بن عبد اللہ نخعی سے روایت کی: ہم امیر المؤمنین علی کرم اللہ وجہہ الکریم کے ساتھ جامع مسجد میں بیٹھے تھے۔ مؤذن نے آ کر عرض کی: "یا امیر المؤمنین، نماز!"

امیر المؤمنین نے فرمایا: "بیٹھو!" وہ بیٹھ گیا۔ کچھ دیر کے بعد پھر حاضر ہوا اور نماز کے لیے عرض کی۔ امیر المؤمنین نے فرمایا: **هَذَا الْكَلْبُ يُعَلِّمُنَا السُّنَّةَ** یعنی: یہ کتا ہمیں سنت سکھاتا ہے! پھر اٹھ کر ہمیں نماز عصر پڑھائی۔

جب ہم نماز پڑھ کر وہاں آئے جہاں پہلے مسجد میں بیٹھے تھے تو **فَجَثَوْنَا عَلَى الرُّكْبِ لِنُزُولِ الشَّمْسِ لِلْغُرُوبِ نَتَرَاءَهَا** یعنی گھٹنوں کے بل کھڑے ہو گئے تاکہ دیکھ سکیں کہ سورج غروب ہونے کے لیے نیچے اتر چکا ہے۔ یعنی اُس زمانے میں دیواریں نیچی نیچی ہوتی تھیں، آفتاب (سورج) ڈھلک چکا تھا۔ بیٹھے بیٹھے نظر نہ آیا، دیوار کے نیچے اتر چکا تھا۔ گھٹنوں پر کھڑے ہونے سے نظر آیا۔

مگر ہر گز ہر گز اتنی تاخیر جائز نہیں کہ آفتاب کا قرص (دائرہ، چہرہ) متغیر (بدل) ہو جائے، اور اُس پر بے تکلف نگاہ ٹھہرنے لگے۔ یعنی: جب تک کوئی غبارِ کثیر (بہت زیادہ گرد) یا ابرِ رقیق (باریک بادل) وغیرہ حائل (رکاوٹ) نہ ہو — کہ ایسے حائل کی وجہ سے تو ٹھیک دوپہر کے سورج پر بھی نگاہ بے تکلف جمتی ہے، اس کا اعتبار نہیں۔

بلکہ صاف و شفافِ مطلع (آسمان) میں یہ جو قدرتی دائمی حیلواتِ گرہ بخار (بخارات کے گرہ کی مستقل رکاوٹیں) ہوتی ہیں۔ کیونکہ افق کے قریب نگاہ کو اُس (فضائے) کثیر حصے کو طے کرنا پڑتا ہے اس کی وجہ سے طلوع و غروب کے قریب سورج پر نگاہ بے تکلف جمتی ہے۔

جب سورج اس (افق) سے کچھ اونچا ہوتا ہے، اور گرہ بخار کا قلیل (کم) حصہ حائل رہ جاتا ہے، تو اُس وقت شعاعیں زیادہ ظاہر ہوتی ہیں اور نگاہ جمنے سے مانع (رکاوٹ) بنتی ہیں۔ اور یہ حالت مشرق و مغرب (طلوع و غروب) دونوں میں یکساں ہے۔ جس کا حال اس شکل (نقش یا خاکے) سے عیاں (ظاہر) ہے۔

اب گرہ زمین ہے، موضعِ ناظر (یعنی: سطح زمین کی وہ جگہ جہاں کھڑا شخص موجود ہے) جو زمین کے سب طرف گرہ بخار (یعنی: زمین کو گھیرنے والا فضا کا کرہ) ہے، جسے عالم نسیم (ہوا کا دائرہ) اور عالم لیل و نہار (دن اور رات کا کرہ) بھی کہتے ہیں۔ اور یہ ہر طرف سطح زمین سے ۴۵ میل یا قولِ اوائل (ابتدائی ماہرین کا قول) پر ۵۲ میل اونچا ہے۔ اس کی ہوا سے کثیف تر (زیادہ گاڑھی) ہے، تو آفتاب اور نگاہ میں اس کا جتنا زائد حصہ حائل ہو گا، اتنا ہی نور کم نظر آئے گا اور نگاہ زیادہ ٹھہرے گی۔

مرکزِ شمس (سورج کا وسط) ہے، اور ہر طرف وہ خطہ ہے جو نگاہِ ناظر سے شمس پر گزرتا ہے۔ پہلے نمبر پر آفتاب افق شرقی (مشرق کے کنارے) سے طلوع میں ہے، اور دوسرے، تیسرے نمبر پر چڑھتا ہوا، چوتھے نمبر پر ٹھیک نصف النہار (دوپہر کے وقت) پر نظر آیا۔ پھر پانچویں، چھٹے نمبر پر ڈھلکتا ہوا، ساتویں نمبر پر افق غربی (مغرب کے کنارے) پر غروب کے پاس پہنچا۔

ظاہر ہے کہ جب آفتاب پہلے نمبر پر ہے تو خط "آر" کا حصہ کرہ بخار (فضا میں موجود بخارات کا کرہ) میں گزرا، اور دوسرے پر "آح"، تیسرے پر "آط"، چوتھے پر "آح"۔ اور اقلیدس (مشہور یونانی ریاضی دان) سے ثابت ہے کہ ان میں "آر" سب سے بڑا ہے، اور آفتاب جتنا اونچا ہوتا جاتا ہے، "آحاط" وغیرہ چھوٹے ہوتے جاتے ہیں، یہاں تک کہ نصف النہار پر خط "آح" سب سے چھوٹا رہتا ہے۔

ہم نے اپنے محاسبات ہندسیہ (جیومیٹری کے حسابات) میں ثابت کیا ہے کہ خط "آح" یعنی دوپہر کے وقت کا خط اگر ۴۵° ہی میل ہے، تب بھی خط "آر" یعنی وقت طلوع کا خط پانچ سو اٹھانوے میل (۵۹۸) سے بھی زائد ہے۔ پھر جب آفتاب ڈھلکتا ہے، وہ خطوط اسی نسبت پر بڑے ہوتے جاتے ہیں "آکی" برابر "آط" کے پڑتا ہے، اور "آک" برابر "آح" کے، اور "آن" برابر "آر" کے ہے۔

یہاں سے واضح ہو گیا کہ یہ قدرتی دائمی سبب ہے جس کے باعث آفتاب جب نصف النہار پر ہوتا ہے، اپنی انتہائی تیزی پر ہوتا ہے، اور اس سے پہلے اور بعد دونوں پہلوؤں پر جتنا افق سے قریب تر ہوتا ہے، اس کی شعاع دھیمی ہوتی ہے یہاں تک کہ شرق و غرب میں ایک حد کے قریب پہنچ کر اصلاً نگاہ کو خیرہ نہیں کرتی۔

مشرق میں جب تک اس حد سے آفتاب نکل کر اونچا نہ ہو جائے، اس وقت تک نماز منع اور وقت کراہت کا ہے۔ اور مغرب میں جب آفتاب اس حد کے اندر آجائے، اس وقت سے غروب آفتاب تک نماز منع اور وقت کراہت کا ہے۔

تو اس بیان سے سبب بھی ظاہر ہو گیا، اور یہ بھی حل ہو گیا کہ مشرق و مغرب دونوں جانب میں یہ وقت برابر ہے، نہ یہ کہ مشرق کی طرف تو یہ وقت پندرہ بیس منٹ رہے جو تقریباً ایک نیزہ بلندی کی مقدار ہے اور مغرب میں ڈیڑھ دو گھنٹے ہو جائے جو اس سے کئی نیزے زائد ہے۔

تجربہ سے یہ وقت تقریباً بیس منٹ ثابت ہوا ہے۔ تو جب سے آفتاب کی کرن چمکے، اس وقت سے بیس منٹ گزرنے تک نماز ناجائز اور وقت کراہت ہوا، اور ادھر جب غروب کو بیس منٹ رہیں، وقت کراہت آجائے گا، اور آج کی عصر کے سواہر نماز منع ہو جائے گی۔

ہاں، یہ جو بعض کا خیال ہے کہ آفتاب متغیر ہو آفتاب متغیر ہونے سے مراد دھوپ کا میلا ہونا ہے یہ ہرگز صحیح نہیں۔ جاڑے کے موسم میں تو آفتاب ڈھلکنے کے تھوڑی ہی دیر بعد، کہ ابھی سایہ ایک مثل بھی نہیں پہنچتا اور بالاجماع وقت ظہر باقی ہوتا ہے، یقیناً آفتاب بہت متغیر ہو جاتا ہے، اور بالکل ظاہر طور پر دھوپ میں زردی پیدا ہو جاتی ہے۔ تو چاہیے کہ عصر کا وقت آنے سے پہلے ہی وقت کراہت آجائے، اور نماز بے کراہت مل ہی نہ سکے، اور یہ صریح باطل و محال (ناممکن) ہے۔

ابو السعد علی الکنز اور طحاوی علی الدر میں ہے:

الْمُرَادُ أَنْ يَذْهَبَ الضَّوُّ فَلَا يَخْضَلُ الْمُبْصِرُ بِهِ حَيْرَةً وَلَا عِبْرَةً لِتَغْيِيرِ الضَّوِّ، لِأَنَّ تَغْيِيرَ الضَّوِّ يَخْضَلُ بَعْدَ الزَّوَالِ.

یعنی تغیر آفتاب سے مراد یہ ہے کہ اُس کی روشنی جاتی رہے تو نگاہ کو اُس سے خیرگی حاصل نہ ہو اور دھوپ کا تغیر کچھ معتبر نہیں کہ یہ تو زوال کے بعد ہو جاتا ہے۔

بالجملہ سخن تحقیق وہ ہے جو ائمہ نے کتاب الاسرار و بحر الرائق وغیرہما میں تصریح فرمائی کہ جس نماز میں تاخیر مستحب ہے جیسے فجر و عصر وغیرہما وہاں تاخیر کے یہ معنی ہیں کہ وقت کے دو حصے کریں۔

نصف اول (پہلا آدھا حصہ) چھوڑ کر نصف آخر (دوسرا آدھا حصہ) میں پڑھیں اور ظاہر یہ ہے کہ یہاں وقت سے مراد وقتِ مستحب (پسندیدہ وقت) ہے کہ وقتِ مستحب کے نصف آخر میں پڑھیں۔ جب یہ قاعدہ معلوم ہو لیا، اب تعیین وقت (وقت کا تعیین) کے لئے مثل ثانی (چھانوں کا دو گنا ہونے کا وقت) کے وقت کا تخمینہ لکھیں جس سے ظہر و عصر کا اندازہ ہو سکے۔

وہ یہ کہ ۲۱ مارچ تحویل حمل (سورج کا برج حمل میں داخل ہونا، یعنی بہار کا آغاز) اور ۲۳، ۲۴ ستمبر تحویل میزان (سورج کا برج میزان میں داخل ہونا، یعنی خزاں کا آغاز) میں ختم مثل ثانی یعنی شروع وقتِ عصر حنفی سے آفتاب کے غروبِ شرعی (سورج غروب ہونے کا شرعی وقت) تک ان بلاد (علاقوں) میں ایک گھنٹہ ۴۱ منٹ باقی ہوتے ہیں۔ اور ۲۱، ۲۰ اپریل تحویل ثور (سورج کا برج ثور میں داخل ہونا) اور ۲۳، ۲۴ اگست تحویل سنبلہ (سورج کا برج سنبلہ میں داخل ہونا) کو ایک گھنٹہ ۵۰ منٹ رہتے ہیں۔

اور ۲۱، ۲۲ مئی تحویل جوزا (سورج کا برج جوزا میں داخل ہونا) اور ۲۳ جولائی تحویل اسد (سورج کا برج اسد میں داخل ہونا) کو دو گھنٹہ ایک منٹ، اور ۲۳ جون تحویل سرطان (سورج کا برج سرطان میں داخل ہونا) کو دو گھنٹے چھ منٹ اور یہ سال میں سب سے بڑا وقتِ عصر ہے کہ اس سے زیادہ ان بلاد میں کبھی نہیں ہوتا۔

اور ۱۲، ۱۳ اکتوبر تحویل عقرب (سورج کا برج عقرب میں داخل ہونا) اور ۱۹ فروری تحویل حوت (سورج کا برج حوت میں داخل ہونا) کو ایک گھنٹہ ۳۶ منٹ، اور ۲۲، ۲۳ نومبر تحویل قوس (سورج کا برج قوس میں داخل ہونا) سے ۲۲ دسمبر تحویل جدی (سورج کا برج جدی میں داخل ہونا) اور پھر ۲۰، ۲۱ جنوری تحویل دلو (سورج کا برج دلو میں داخل ہونا) تک دو مہینے برابر بلکہ اس سے بھی کچھ زائد، ایک گھنٹہ ۳۵ منٹ باقی ہوتا ہے اور یہ سال میں سب سے چھوٹا وقتِ عصر ہے کہ اس سے کم ان بلاد میں کبھی نہیں ہوتا۔

اسی حساب سے جس دن جتنا وقتِ عصر ہو، اُس کے آخر سے ۲۰ منٹ وقتِ مکروہ (ناپسندیدہ وقت) کے نکال کر باقی کے دو حصے کریں، حصہ اول (پہلا آدھا حصہ) چھوڑ کر حصہ دوم (دوسرا آدھا حصہ) سے وقتِ مستحب ہے۔

اور حصہ اول میں بھی اصلاً (بنیادی طور پر) کراہت نہیں، ہاں اتنی تعجیل (جلدی) کہ دو مثل پورے ہونے میں شک ہو، ضرور سخت خلافِ احتیاط ہے، اُس سے بچنا چاہیے، کہ اگر وہم و خدشہ (خطرہ) ہے تو کراہت ہے، اور اگر واقعی شک ہے تو امام کے طور پر ہوگی ہی نہیں۔

یوں ہی اتنی تاخیر نہ چاہیے کہ وقتِ کراہت آنے کا اندیشہ ہو جائے، اور اس سے پہلے اصلاً (بنیادی طور پر) کسی قسم کی کراہت کا نام و نشان نہیں، نہ وہ اللہ و رسول کے نزدیک کاہل (ست) ہے۔

یہ محض غلط و باطل ہے جب شرعِ مطہر (پاک شریعت) اُس وقت کو مستحب فرما رہی ہے تو کیا وقتِ مستحب میں ادا کرنا مکروہ اور فاعل (کرنے والے) کو کاہلی کے ساتھ منسوب کیا جاسکتا ہے؟ یہ نری نادانی ہے۔

پھر اگر اس نے احتیاط کی اور نماز میں تطویل (مباکرات) کی کہ وقتِ کراہت وسطِ نماز میں آگیا، جب بھی اس پر اعتراض نہیں، نہ کہ وقتِ کراہت آنے سے پہلے ختم کر دے اور اعتراض ہو۔

در مختار میں ہے: **لَوْ شَرَعَ فِيهِ قَبْلَ التَّغْيِيرِ فَمَدَّهُ إِلَيْهِ لَا يُكْرَهُ. وَاللَّهُ تَعَالَى أَعْلَمُ⁽⁴⁾** (فتاویٰ رضویہ شریف جلد دوم)

فقیر نے حتی الامکان امام احمد رضا محدث بریلوی قدس سرہ کی تحقیق بلا کم و کاست نقل کیا ہے تاکہ اہل حق کو مسئلہ سمجھنے میں آسانی ہو۔

فقط والسلام: محمد فیض احمد ایسی رضوی غفرلہ

بہاول پور۔ پاکستان ۲۴ شعبان ۱۴۲۲ھ

⁽⁴⁾ (فتاویٰ رضویہ، کتاب الصلوۃ، باب الاوقات، نماز کے وقتوں کا بیان، 5/136 تا 143، رضافاؤنڈیشن لاہور)